

समे – 12:25

<><><><><><>

PM-US Visit

प्रधानमंत्री नरेन्द्र मोदी अज्ज अमरीका दे त्रऊं दिनें दे दौरे पर खाना होई गे न ते इस दरान ओह उर्थे केई उच्च स्तरी बैठकां करगंन। मोदी होर विलमिंगटन च क्वाड नेताएं दे चौथे सलाना शिखर सम्मेलन च हिस्सा लैने कन्नै अपने इस दौरे दी शुरूआत करगंन। प्रधानमंत्री मोदी होर अमरीका दे राष्ट्रपति जो बाइडेन हुंदे सने क्वाड समूह दे होरने सदस्ये कन्नै दपक्खी बैठकां करगंन। अमरीका दे दौरे लेई खाना होने शा पैहले जारी इक ब्यान च मोदी होरे आखेआ जे ओह अमरीकी राष्ट्रपति जो बाइडेन, प्रधानमंत्री अल्बनीज ते प्रधानमंत्री किशिदा हुंदे कन्नै क्वाड शिखर सम्मेलन च मंच सांझा करगंन। उने आखेआ जे क्वाड समूह भारत-प्रशांत खित्ते च रमानदारी, तरक्की ते खुशहाली लेई कम्म करने आले इक महत्वपूर्ण मंच दे तौर पर उभरियै सामने आया ऐ।

<><><><><><>

J&K Campaigning

जम्मू कश्मीर च विधानसभा चुनाएं दे दुए ते त्रीए गेड़ लेई प्रचार होर तेज होई गेआ ऐ। बक्ख-बक्ख पार्टिएं दे लीडर अपने बड्डे नेताएं ते स्टार प्रचारकें राएं मते शा मते मतदाताएं गी अपने हक्के च करने दी अपनी पूरी टिल्ल ला करदे न। दुए गेड़ तैहत 25 सितम्बर गी 6एं जिले च फैली दिएं 26 विधानसभा सीटें लेई वोट पोआए जांगन। बीजेपी दे वरिष्ठ लीडर ते गृहमंत्री अमित शाह चुनां प्रचार लेई कल जम्मू पुज्जे हे। अज्ज उंदा पुंछ, राजौरी ते जम्मू जिलेच चुनां रैलिएं गी संबोधत करने दा कार्यक्रम ऐ। कांग्रेस दे वरिष्ठ लीडर राहुल गांधी होर संगारे श्रीनगर ते पुंछ च चुनां रैलिएं गी संबोधत करगंन। उंदे इलावा बीजेपी दे राष्ट्रीय प्रधान जे.पी.नड्डा ते रक्षा मंत्री राजनाथ सिंह बी कल केई जनसभाएं गी संबोधत करगंन।

<><><><><><>

ECI-J&K Voter

जम्मू कश्मीर च चलै'रदे विधानसभा चुनाएं च पिछले 35 ब'रें च अजें तोड़ी दा सब्बने शा मता मतदान दर्ज कीता गेआ ऐ। चुनां आयोग नै इस बारे जानकारी दिंदे होई दस्सेआ जे 18 सितम्बर गी होए दे पैहले गेड़ दे मतदान च कुल 61.38 प्रतिशत लोकें वोट पाने दे अपने अधिकार दा इस्तेमाल कीता। जंदे बुधवारें होए दे इस मतदान जम्मू कश्मीर च पिछले 4 दहाके दा सब्बने शा मता मतदान दर्ज कीता गेआ ऐ। चुनां आयोग नै दस्सेआ ऐ पैहले गेड़ तैहत 63.75 प्रतिशत मर्द मतदाताएं, 58.96 प्रतिशत महिला मतदाताएं ते 40 प्रतिशत थर्ड जेंडर दे मतदाताएं वोट पाने दे अपने अधिकार दा इस्तेमाल कीता।

<><><><><><>

J&K Energy

नमीं ते परती परतियै बरती जाई सकने आली ऊर्जा सरबंधी मंत्रालय एमएनआरई नै जम्मू कश्मीर गी पन-बिजली क्षमता ते कुल ऊर्जा क्षमता च बेहतरिन प्रदेश दे रूपै च मानता देने दे कन्नोकन्नी केन्द्र शासत प्रदेशें च सौर ऊर्जा क्षमता दे क्षेत्र च उपलब्धियां हासल करने च त्रीए नंबरै पर थाहर दित्ती ऐ। एह सम्मान जम्मू कश्मीर गी एमएनआरई मंत्रालय आस्सेआ गुजरात दे गांधीनगर महात्मा मंदर च चलै करदे चौथे ग्लोबल ऊर्जा निवेश सम्मेलन च कल दित्ता गेआ।

<><><><><><>

AI Challenge

इलैक्ट्रानिक्स ते सूचना प्रौद्योगिकी मंत्रालय दे हेठ इंडिया आर्टिफिशल इंटैलीजेंस स्वतंत्र बपार प्रभाग नै इंडिया एआई इनोवेशन चैलेंज दी घोषणा कीती ऐ। मंत्रालय नै आखेआ ऐ जे भारती इनोवेटर्स, स्टार्ट अप, विद्यार्थिएं ते शैखिक अनुसंधान ते विकास संगठनें आस्तै एह चैलेंज खुला ऐ। इस प्रतियोगिता आस्तै आवेदन जमा करने दी खीरी तरीक 30 सितम्बर ऐ। आवेदन मंत्रालय दी अधिकारिक वेबसाइट www.indiaai.gov.in पर भेजे जाई सकदे न। मंत्रालय नै आखेआ ऐ जे जेतुएं गी 1 करोड़ रुपे दा इनाम दित्ता जाग ते उनेंगी राष्ट्री सतह पर अपने समाधान दस्ते दा मौका बी थ्होग।

<><><><><><>

Srilanka Elections

श्रीलंका च राष्ट्रपति चुनाएं लेई मतदान जारी ऐ। इक करोड़ 17 लक्ख थमां बद्ध मतदाता मुल्खै दे 9में राष्ट्रपति गी चुनने लेई अपने मत-अधिकार दा इस्तेमाल करगंन। 2022 च आए दे आर्थिक संकट मगरा श्रीलंका च राष्ट्रपति लेई एह पैहला चुनां होआ'रदा ऐ। कोलंबो थमां साढ़े संवाददाता नै खबर दित्ती ऐ जे मतदान बडलै 7 बजे शुरू होआ ते संजा साढ़े 4 बजे तोड़ी चलोग। मतदान लेई 13 ज्हार 400 केन्द्र बनाए गेदे न। मतदान प्रक्रिया गी सुचारू बनाने लेई पुलस, विशेष काय बिल ते फौज थमां 60 ज्हार जवानें गी तैनात कीता गेदा ऐ। राष्ट्रपति दे औहदे लेई 38 मेदवार चुनावी मैदान च न। पर मुख् मकाबला राष्ट्रपति रानिल विक्रमसिंघे विरोधी पार्टी दे लीडर साजित प्रेमदासा ते खब्बे पक्खी नेता अरुणा कुमारा बश्कार ऐ। वोटें दी गिनतरी दा कम्म संजा'लै शुरू होग।

<><><><><><>

Cricket

भारत ते बंग्लादेश बश्कार चिन्नेई च खेड्डे जा'रदे पैहले टैस्ट मैच दे त्रीए ध्याड़े अज्ज 81 रंज कोला अग्गे खेड्डे होई भारत नै हुनै कोला किश चिरे पैहले 3 विकटें दे नुक्सान पर 234 रंज बनाइयै 461 रंज दी बढत हासल करी लैती दी ऐ। भारत दी पैहली पारी दे 376 रंज दे परते च बंग्लादेश दी पूरी टीम 149 रंज पर आउट होई गई ही। जेहदे बाद भारत नै दूई पारी च अजें तोड़ी 234 रंज बनाइयै 461 रंजें दी बढत बनाई लैती दी ऐ।

<><><><><><>